

LECTIO DIVINA

IT-TIENI HADD TAR-RANDAN (Ċ)

Lq 9,28-36

Daqs tmint ijiem wara dan id-diskors

Id-«diskors» li jseħħ dritt qabel din is-silta huwa dak tal-ewwel tħabbira tal-*passjoni* li Ġesù jagħmel lid-dixxipli tiegħu u l-*kundizzjonijiet meħtieġa* sabiex wieħed ikun tassew minn dawk li huma tiegħu (9:21-27). Wara li Xmun Pietru jistqarr l-identità Messjanika tal-Imgħallem («Inti l-Messija ta' Alla.» 9:20), Ġesù jfisser l-*involvement* li din l-istqarrija titlob mingħand id-dixxiplu: dik li jidhol fil-loġika tat-tnežżigh tiegħu nnifsu, taç-*caħda*, u li jissieheb miegħu fl-irfigħ tas-salib. Il-ġrajja tat-Trasfigurazzjoni tidhol fil-kuntest ta' din l-*identità doppja*: dik tal-Messija li jgħarraf lilu nnifsu lid-dixxipli tiegħu, u dik tad-*dixxiplu* li hu msejjaħ sabiex iħalli l-glorja tal-Mulej tbiddlu: «Aħna lkoll, li b'wiċċna mikxuf nirriflettu bħal f'mera l-glorja tal-Mulej, qegħdin ninbidlu fl-istess xbieha minn gloria għal gloria skond ma jagħtina l-Mulej, li hu Spirtu.» (2 Kor 3:18). Infatti r-*rivelazzjoni* ta' din l-identità twiegeb għal xewqa li tikber gradwalment matul il-vanġelu hija u tesprimi t-*tfittxija* ta' Wiċċ il-Mulej (il-mistoqsija tal-Battista 7:19-20; il-mistoqsija tan-nies prezenti għand Xmun il-Fariżew 7:49; it-tfittxija ta' omm u ħut Ġesù 8:20; il-mistoqsija tad-dixxipli wara li jsikket it-tempesta 8:25; it-tfittxija ta' Erodi 9:9 «U beda jfittex li jarah.»).

Ir-risposta għax-xewqa tal-Messija tista' tingħata biss fit-«tmien jum» (*octava dies*), il-jum li għamel il-Mulej (S 118:24) – dak tal-qawmien. Hu fid-dawl «tal-ewwel jum tal-ġimgħa» (24:1) li wieħed ikun jista' jilqa' u jistqarr lil Kristu bħala l-Mulej u Alla tiegħu (cfr Ġw 20:28; 21:7.12). Mingħajr id-dawl ta' Kristu Rxoxt hemm ir-riskju li l-istqarrija ta' Ġesù bħala l-Messija ma tkunx taqbel mal-verità li urienu. Hu stess dwaru nnifsu imma tkun interpretazzjoni fqira skont l-aspettattivi u l-motivazzjonijiet li jmexxu lid-dixxiplu fil-mixja tiegħu warajh.

Ġesù ħa miegħu lil Pietru, lil Ġwanni u lil Ġakbu

L-għarfien tal-identità ta' Kristu sseħħ fil-kuntest tar-*relazzjoni*: mhuwiex għarfien *intellettuali- astratt* imma *esperjenzjali-konkret*. Fit-Testment il-Qadim it-*tfittxija tal-wiċċ ta' JHWH* («panim») huwa dejjem espressjoni ta' relazzjoni ħajja ma' Alla l-Ħaj li ma jistax jiġi maħkum/ipposedut mill-bniedem (mhumieq permissi x-xbihat cfr *Ez* 20:4), imma li l-bniedem kontinwament irid *ifittxu* sabiex ikun jista' jgħix (cfr *S* 4:7; 27:8; 31:7...; *Ħos* 5:15-6:1). Din it-*tfittxija* l-bniedem jagħmilha *mal-oħrajn*. Kif Mosè ħa miegħu lil Aron, Nadab u Abihu flimkien mas-sebghin Xiħ fuq is-Sinaj bħala rappreżentanti tal-Poplu l-Magħżul, hekk Dak li fiH seħħu l-«grazzja u l-verità» (*Ġw* 1:17) jieħu lil Pietru, Ġakbu u Ġwanni fuq il-muntanja bħala rappreżentanti tal-Poplu mifdi mid-demem ta' Kristu u xhieda tal-glorja tiegħu: Aħna ma konniex qegħdin nibnu fuq ħrejjef maħluqa minn moħħna meta għarrafniekom dwar il-qawwa ta' Sidna Ġesù Kristu u dwar il-miġja tiegħu. Rajna b'għajnejna aħna stess il-kobor tiegħu meta hu ħa mingħand Alla l-Missier ġieħ u sebħ, u lehen mit-Tron Glorjuż instama' jgħid għalih: "Dan hu lbni, l-għażiż tiegħi, li bih jiena nitgħaxxaq." Aħna smajnieħ dan il-lehen ġej mis-sema meta konna miegħu fuq il-muntanja mqaddsa. U hekk għandna mwettqa aħjar il-kelma tal-profeti.» (*2Pt* 1:16-19).

u tala' fuq il-muntanja

Fl-Iskrittura l-«muntanja» huwa *post teologiku* fejn iseħħ ir-*rivelazzjoni* ta' Alla. Il-Morija, il-Ħoreb, is-Sinaj huma fl-istess ħin l-imkejjen tar-*rivelazzjoni* u tal-*passjoni* ta' Alla li lkoll imbagħad isiru *att liturġiku* fit-Tempju mibni fuq l-*għolja tal-Mulej*. Sabiex id-dixxiplu jitla' fuq il-muntanja jrid jehles mill-*piż żejjed* li jxekkel il-passi tiegħu – infatti t-*tfittxija* ta' Alla titlob mid-dixxiplu mixja ta' konverżjoni biex jerga' lura lejn il-Mulej Alla tiegħu: «Min jista' jitla' fuq l-għolja tal-Mulej, min joqgħod fil-post imqaddes tiegħu? Min għandu idejħ indaf u qalbu safja, min ma jagħtix ruħu għall-frugħa, u anqas ma jaħlef bil-qerq.» (*S* 24:3-4). B'qalb safja d-dixxiplu jkun lest iduq il-providenza ta' Alla fuq il-muntanja huwa u jikkontempla fuq l-għolja tal-Kalvarju li dak Alla li ħeles lil Izakk mill-mewt ma ħafirhiex lil Ibnu anzi tahluna sabiex ikun l-*ikel fin* u l-*inbid ħelu* li biħ nitrejq u fl-istennija tat-tieg tas-Saltna (cfr *Ġen* 22:14; *Rum* 8:32; *Is* 25:6).

biex jitlob. U ġara li huwa u jitlob,

Luqa huwa l-uniku fis-Sinottiċi li jindika r-raġuni għala Ġesù jitla' fuq il-muntanja. Dak li jseħħ fit-Trasfigurazzjoni huwa *esperjenza ta' talb* u l-*manifestazzjoni* tar-relazzjoni intima ta' bejn il-Missier u Ibnu l-Waħdieni. Ġesù jitlob *flimkien mad-dixxipli* sabiex ilkoll jirċievu l-qawwa u d-dawl għall-mixja li għadhom quddiemhom lejn Ġerusalemm, lejn il-post fejn «Bin il-bniedem ibati ħafna, jiċċduh ix-xjuħ u l-qassisin il-kbar u l-kittieba, joqtluh, u fit-tielet jum iqum» (9:21).

id-dehra ta' wiċċu tbiddlet u l-ilbiesi tiegħu saru ta' bjuda li tgħammex.

Skont il-Missirijiet tal-Knisja ta' Lvant, il-*metamorfosis* li sseħħ fuq il-muntanja hi fuq kolloxx ġrajja li seħħet fl-*għajnejn* u fil-*qalb* tat-tlett appostli: dak li ġie *ttrasfigurat* kienet il-ħarsa tagħhom. Ġesù li *jinbidel* hu fil-fatt l-istess Ġesù li kienu jaraw kuljum – imma kien meħtieġ li *jarawH* kif inhu tassew. Din hija l-*bidla* li Kristu jrid iwettaq fid-dixxipli ta' kull epoka: «Dan Alla li qal: "Ħa jiddi d-dawl mid-dlam", dak hu li idda fi qlubna biex jagħtina d-dawl ta' l-għarfien tal-glorja ta' Alla, li tidli f'wiċċ Kristu.» (2Kor 4:6). Kristu huwa l-Wiċċ tal-Missier (cfr Ġw 12:45; 14:9-10); Hu u l-Missier huma ħaġa waħda (cfr Ġw 10:30); Huwa d-Dawl veru (cfr Ġw 8:32). Jekk il-wiċċ jiddi ta' Mosè kien biss *rifless* tad-dija tal-Mulej, Kristu huwa d-“Dawl minn Dawl” li jdawwal lil kull bniedem (cfr Ġw 1:9).

Il-*bidla* fl-ilbies hija wkoll “bxara tajba” tal-bidla li għaliha huma msejġha d-dixxipli sabiex jaħslu lbieshom fid-demem tal-Ħaruf (cfr Apok 7:14). Hija ħidma kontinwa tad-dixxiplu li jzomm bla tebgħa l-libsa li rċieva fil-Magħmudija: “*Qis li din il-libsa bajda tkun għalik sinjal tad-dinjità tiegħek. Bil-għajjnuna tal-kelma u l-eżempju ta' qrabatek, zommha fuqek bla tebgħa sal-ħajja ta' dejjem.*” (Rit tal-Magħmudija). Jeħtieġ li wieħed dejjem jgħasses fuqu nnifsu biex ikun liebes sewwa għall-festa tas-Sultan (cfr Mt 22:11-14).

U kien hemm żewġt irġiel jithaddtu miegħu, Mosè u Elija, li dehru fil-glorja,

Il-preżenza ta' Mosè u Elija, tal-Liġi u tal-Profeti, jithaddtu ma' Kristu tisser kif l-Iskrittura kollha titkellem dwar Kristu u tiftiehem biss fid-dawl ta' Kristu: “*Huma kemm huma differenti minn xulxin il-kotba li jiffurmaw l-Iskrittura Mqaddsa, l-Iskrittura hi waħda għax wieħed hu l-pjan ta' Alla, li tiegħu Kristu hu ċ-ċentru u l-qalb, li nfetħet wara l-Qawmien ta' Kristu (ara Lq 24,25-27, 44-46). Qalb (ara Salm 22,15) Kristu turina l-Iskrittura Mqaddsa, li biha nsiru nafu l-qalb ta' Kristu. Din il-qalb kienet magħluqa qabel il-Passjoni għax l-Iskrittura*

ma kinitx ċara. Iżda l-iskrittura nfethet wara l-Passjoni, għax dawk li issa qegħdin jifhmuha, qed iqisu u jagħrfu b'liema mod il-profeti għandhom jiġu mfissra.” (KKK 112). Kristu, il-Kelma definittiva tal-Missier, huwa l-Imghallem li jfisser is-sens veru tal-Liġi u tal-Profeti (cfr Lq 24,27). Huwa d-dawl tal-Iskrittura Mqaddsa li kapaċi *jitrastfigura* l-ħarsa tad-dixxipli u jwassalhom biex *jaraw* lil Ġesù. Huwa d-dawl tagħha li jgħin fit-taqbida spiritwali: din hi l-esperjenza tad-dixxipli: “*Fit-tħabbira tal-passjoni Mosè u Elija, l-Iskrittura Mqaddsa, jixhdu għal Ġesù; imma skont Luqa anke fl-għodwa tal-Għid żewġt irġiel, dejjem Mosè u Elija, ser ikunu l-interpreti tal-qabar vojti għan-nisa li marru hemm (cfr Lq 24:4-7); u mill-ġdid filmument tat-tluġ fis-sema ser ikunu żewġt irġiel, Mosè u Elija, li ser jgħidu lill-apostli: Dan Ġesù...għad jerġa' jiġi kif rajtuh sejjer (Atti 1:11)*” (Enzo Bianchi).

jithaddtu fuq it-tmiem ta' ħajtu li kellu jseħħ f'Ġerusalemm.

Huwa Luqa waħdu li jikteb fuq il-kontenut tad-djalogu: l-eżodu tal-fidwa («ἐξοδος» tr. *exodos*). Ġesù qed iġib fil-milja l-istorja tas-salvazzjoni billi joħroġ lill-bnedmin mill-jasar tad-dnub. Il-ħelsien sħiħ kellu jseħħ permezz tat-*temma mdemmija* ta' ħajjet Ġesù. Mhuwiex possibli li tiftiehem il-glorja tal-Messija 'il-barra mill-misteru tas-Salib. Ġesù kellu jbati *ħafna* – u hekk ukoll jeħtieġ li d-dixxipli jkun lest jidhol fl-istess *trasfigurazzjoni* tal-misteru tal-Għid: it-tbatija hija *necessità* għall-glorja u l-fidwa tad-dinja – u hija *necessità* anke fil-ħajja tad-dixxipli: «jeħtigilna nbatu ħafna biex nidhlu fis-Saltna ta' Alla.» (Atti 14:22; cfr Lq 24:6-7.44.46).

Pietru u sħabu kienu mejtin bin-nghas, imma baqgħu mqajmin sewwa...

In-nghas fuq l-għolja tat-Trasfigurazzjoni jixbah lin-nghas li jaħkem lill-istess dixxipli fuq l-għolja taż-Żebbug (cfr Lq 22:45): imma filwaqt li f'dan l-aħħar każ in-nghas «minħabba s-swied ta' qalb» jirbaħhom u Ġesù jsibhom riekda, hawn jiġġieldu n-nghas u jibqgħu mqajmin. Hawn l-esperjenza ta' min jirnexxielu jisfida t-toqol tal-lejl u jibqa' jishar (cfr S 63:7) u hekk iseħħli jara l-*glorja* ta' Kristu, u ta' dawk li jintelqu, qalbhom tingħalaq u moħħhom isir tqil biex jifhem (cfr Lq 24:25; Mt 25:1-13). Jista' jiġri li quddiem il-*glorja tilma quddiemna* kapaċi nirbħu d-dlam tad-dnub, imma jsir aktar diffiċli *f'awl il-lejl* tat-tbatija meta s-«siegħa tad-dlamijiet» timla lid-dixxipli bid-dieqa (cfr Lq 22:53). Għalhekk ħajjet id-dixxipli trid tkun *lectio continua* tal-Kelma ta' Alla biex minnha jirċievi d-dawl li kontinwament *jitrastfiguralu* qalbu – inkella l-qalb timrad u tiġi sfigurata.

Xhin dawn it-tnejn kienu sa jinfirdu minnu, Pietru qal lil Ġesù: «Mgħallem, kemm hu sew li aħna hawn! Ħa ntellgħu tliet tined, waħda għalik, waħda għal Mosè u waħda għall-Elija.»

Ma kienx jaf x'inhu jgħid.

Ir-referenza għat-*tined* (gr. «σκηνή», tr. *skene*) tqiegħed din is-silta fl-isfond tal-festa tal-Għerejjex (*sukkot*) li fiha l-Poplu Lhudi kien ifakkar iż-żmien li għamel jgħammar taħt it-tined fid-deżert (cfr *Lev* 23:43). It-tined kienu tifikira tal-ħarsien ta' Alla u anki tħabbira tal-Jum meta l-bniedem ġust għad *jgħammar* fl-għerejjex divini («l-għerejjex ta' dejjem» *Lq* 16:9). Pietru jixtieq iwaqqaf il-*glorja* f'dan il-mument, imma ma jafx x'inhu jgħid għax sabiex nidħlu fl-*għerejjex ta' dejjem* jeħtieġ li *jinżlu* minn fuq il-muntanja u jimxu lejn il-Passjoni. "*Pietru jrid jitgħallem li l-epoka Messjanika hi qabelxejn l-epoka tas-salib u li t-trasfigurazzjoni – li (int) ssir dawl bil-qawwa tal-Mulej u miegħu – titlob li aħna nkunu mkebbisa mid-dawl tal-passjoni.*" (Joseph Ratzinger-Benedittu XVI). Meta d-dixxiplu jħalli lil Kristu jwaqqaf it-Tinda tiegħu fih, allura jagħraf il-*glorja* vera tal-Messija.

Waqt li kien qiegħed jgħid dan, giet sħaba u għattiethom u huma beżgħu kif daħlu fis-sħaba.

Is-«sħaba» hija s-sinjal ta' *teofanija*, tal-preżenza ta' Alla (*Shekinah*) fost il-bnedmin. Kif is-sħaba tal-Mulej kienet tistrieħ fuq it-Tinda tal-Laqqgħa (cfr *Eż* 40:34), hekk tistrieħ fuq Kristu biex tiksi bil-*glorja* lil dawk li huma tiegħu.

U minn ġos-sħaba nstema' lehen jgħid: «Dan hu ibni l-maħtur, lilu isimgħu!»

Il-kelma tal-Missier din id-darba mhix indirizzata lil Iben (cfr *Lq* 3:22) imma lid-dixxipli. Ġesù huwa mxandar mill-Missier bħala l-Iben il-veru tiegħu, il-veru sultan ta' Izrael (cfr *S* 2:7). Dan is-Sultan huwa l-qaddej-sofferenti-maħtur li fih tistrieħ qalb il-Mulej (cfr *Is* 42:1). Huwa l-aħħar Kelma tal-Missier, dak il-profeta li Alla qajjem mill-poplu wara Mosè sabiex jagħtuH widien (cfr *Dt* 18:15).

Malli nstama' l-lehen Ġesù sab ruħu waħdu. Huma zammew is-skiet u għal dawk il-jiem ma qalu xejn lil ħadd minn dak li kienu raw.

L-esperjenza qawwija tat-Trasfigurazzjoni titlob li l-bniedem *joqgħod fis-silenzju* tal-preżenza ta' Alla (*silentium Dei*). Huwa iż-żmien fejn jonqos it-tpaċċi u jikber is-*smiġħ* tal-Iben

maħtur. Huwa biss jekk wieħed *jisma' f'qalbu* li mbagħad ikun jista' jwassal lil ħutu l-Bxara t-Tajba u mhux kliem vojti jew ta' kurżità li ma jagħmilx ħlief iżid it-tlablib li fuqu jwiddeb Ġesù (cfr Mt 6:7).